

Taħriġ fil-qari għal-livell sekondarju

Gaetano Calleja

Hafna drabi jiġri li l-għalliema jirnexxihom jgħallmu t-teknika ta' kif taqra, iżda min-naha l-oħra ma jżviluppawx l-aspett ta' qari kritiku u analitiku fl-istudenti. Ir-riżultat ikun li l-istudenti jaqraw u jifhemu silta ta' qari b'mod superficjali u bla wisq attenzjoni għad-dettalji u għal dak li jkun qed jiġi implikat lil hinn mill-kelma stampata.

Mir-riċerka tiegħi (1997) sibt li, per eżempju, l-istudenti jsibu diffikultà biex jiddiskriminaw bejn tip ta' informazzjoni u oħra, biex jirriproduċu silta fi kliemhom, u għandhom nuqqas ta' esperjenza dwar dak li qed isehh fl-ambjent ta' madwarhom li allura jitfagħhom lura meta jiġu biex jifhemu silta (Sahu u Kar, 1994).

F'dan l-artiklu nippreżenta diversi sugġerimenti prattiċi li l-għalliema jistgħu jadottaw fil-klassi biex jgħola l-livell ta' komprensjoni fil-qari ta' l-istudenti. L-ewwel se nġid x'hila partikolari nkunu qed nippruvaw niżviluppaw, u mbagħad nagħti xi ideat għal eżerċizzji varji li jkomplu jwessgħu l-għarfien ta' l-istudenti

“L-għalliema jgħallmu t-teknika ta' kif taqra, iżda ma jżviluppawx l-aspett ta' qari kritiku u analitiku”



GAETANO CALLEJA
B.Ed. (BI-Unuri), M.Ed.
għandu esperjenza twila u
varja fit-tagħlim tal-Malti
fil-livell sekondarju.
B'aliessa huwa għalliem
tal-Malti fil-livell avvanzat
fl-iskola Għolja Giovanni
Curmi.

Biex l-istudenti jagħrfu l-idea prinċipali fis-silta

- Sib frażijiet mis-silta li juru x'tip ta' karattru kellu X.
- Ahseb dwar frażijiet oħra barra mis-silta li jiddeskrivu l-istess karatteristiċi.
- Aghżel il-frazi ewlenija fis-silta/f'kull paragrafu

Biex jżviluppaw l-għarfien bejn is-sentenzi

- Aqra s-sentenzi li ġejjin li aghmel sinjal taht is-sugġett u l-verb prinċipali.
- Għalxiex qed jirreferu l-kliem b'sinjal tahtom?
- Aqsam sentenza twila fi frażijiet iżgħar li lkoll jagħmlu sens fihom infushom.

Biex jżviluppaw hila fl-għażla tat-temi u fl-organizazzjoni tas-silta

- Sib is-sentenza li ma taqbilx mal-kumplement tal-paragrafu.
- Agħti sett ta' sentenzi mhawdin biex l-istudenti jorganizzaw b' mod li jagħmel sens.
- Agħti tabella biex timtela bl-informazzjoni meħudha mis-silta skond fatti, raġunijiet, kawzi, xewqat eċċ.
- Agħti numru, eż. mill-1 sa 10, lil kull idea skond is-sens loġiku tagħhom

Biex jżviluppaw il-hila ta' l-iskimming

- Agħti diversi siltiet qosra biex l-istudenti jissuggerixxu titlu għal kull silta.
- L-istudenti jaqraw is-silta fuq fuq u jwieġbu mistoqsijiet dwar veru/mhux veru/possibbli/iva/le eċċ. u mbagħad iqabblu l-għażliet tagħhom ma' l-artiklu oriġinali.
- L-istudenti jingħataw numru ta' kliem relatati mas-silta tal-qari u huma jridu jantiċipaw dwar xiex inhi s-silta.

Biex jżviluppaw il-hila ta' l-iscanning

- Wara l-qari ta' silta ddettaljata, l-għalliem jitlob informazzjoni sepeċifika, nġidu ahna dwar ikel, prezzijiet, hinijiet eċċ.
- Bl-użu ta' avvizi klassifikati mill-gazzetti ssegwi l-istess proċedura bħal ta' qabel din.
- Qabbel l-informazzjoni minn kolonna A ma' kolonna B.
- L-istudenti jingħataw indiċi biex ifittxu informazzjoni sepeċifika.

Biex jżviluppaw hila lessikali

- Mis-silta sib sinonimi, antonomi, iponomi u kliem iehor li b'xi mod jista' jkun relatat.
- Sib il-kliem tekniku. Xi kliem iehor nistgħu nużaw minflok.
- Sib il-kliem li fih prefissi jew suffissi. X' użu għandhom dawn?
- Kif tinbidel it-tifsira ta' l-istess kelma użata f' kuntesti differenti?

Hila fil-fehem ta' l-argumentazzjoni

- Mis-silta sib il-frażijiet li huma favur/kontra il-kwistjoni.
- Imla dijagramma skond l-informazzjoni mogħtija fis-silta, nġidu ahna ta' cifri li jsostnu jew iwaqqgħu l-argument.
- Qabbel aspetti tat-temi varji fis-silta.
- Sib il-kongunzjonijiet użati għall-effett partikolari, bħal 'għaliex', 'b'hekk', 'minhabba f'hekk', eċċ.

Biex jevalwaw il-qari b' mod kritiku

- Liema nomi, verbi, aġġettivi jintużaw biex iħallu effett partikolari? X' sinonimi oħra setgħu intużaw, iżda li kienu jħallu toghma differenti fuq il-qarrej.
- Minn liema frażijiet nindunaw li l-kittieb għandu opinjonijiet partikulari dwar is-sugġett?
- Liema strutturi jindikaw is-sugġettività tal-kittieb?
- Identifika l-użu idjomatiku u proverbjali tal-lingwa fis-silta u għid ma' liema oqsma huwa normalment assoċjat.
- L-istudenti jaqraw żewġ artikli dwar l-istess incident minn gazzetti differenti biex l-istudenti jqabblu l-interpretazzjonijiet varji.
- L-istudenti jisimgħu intervista, u mbagħad jaqraw rapport tagħha miktub biex jidentifikaw id-differenzi.
- L-istudenti jqabblu l-informazzjoni mogħtija ma' l-istamp jew ritratti provduti jew ippubblikati biex jaraw xi qbil jew kontradizzjoni jista' jkun hemm.

Dawn huma x'uhud mis-suggerimenti li wiehed jista' jikkunsidra biex jegħleb il-problemi fil-qari ta' testi bil-Malti.

Referenzi

- Calleja G. (1997) *Stharriġ dwar il-kompetenza fl-element ta' għarfien fil-qari ta' testi bil-Malti fil-livell sekondarju*. Tezi ta' l-M.Ed., l-Universita ta' Malta.
- Sahu S. u Kar A. (1994). 'Reading comprehension and information processing strategies' in *Journal of Research in Reading* 17:3-18.